

# کیا مرد کا اپنی سوتیلی بیٹیوں سے بھی پردہ ہوگا؟

مجیب: ابو محمد مفتی علی اصغر عطاری مدنی

فتویٰ نمبر: Nor-13135

تاریخ اجراء: 09 جمادی الاولیٰ 1445ھ / 24 نومبر 2023ء

## دارالافتاء اہلسنت

(دعوت اسلامی)

### سوال

کیا فرماتے ہیں علمائے کرام اس مسئلہ کے بارے میں کہ مطلقہ عورت جس کی پہلے شوہر سے بیٹیاں ہوں، وہ عورت اگر دوسری شادی کرے اور دوسرے شوہر سے ازدواجی تعلقات بھی قائم ہو جائیں، تو کیا عورت کے دوسرے شوہر کا اپنی سوتیلی بیٹیوں سے پردہ ہو گا یا نہیں؟ اگر پردہ نہیں ہو گا تو کیا اس عورت کے انتقال کے بعد ان لڑکیوں سے پردہ ہوگا؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جس عورت کے ساتھ مرد ازدواجی تعلقات قائم کر لے تو اس مدخولہ عورت کی لڑکی اس مرد پر ہمیشہ کے لیے حرام ہو جاتی ہے، خواہ وہ مدخولہ عورت اس مرد کے نکاح میں موجود رہے یا نہ رہے، بہر صورت اس مدخولہ عورت کی لڑکی سے اس مرد کا نکاح کرنا حرام ہوتا ہے۔ لہذا پوچھی گئی صورت میں دوسرے شوہر کا اپنی سوتیلی بیٹیوں سے پردہ نہیں کہ وہ لڑکیاں حرمتِ مصاہرت کے سبب اس مرد کی ابدی محرمات ہیں۔

سوتیلی بیٹی کے محرم ہونے سے متعلق ارشاد باری تعالیٰ ہے: **وَرَبَّائِكُمُ الَّتِي فِي حُجُورِكُمْ مِّنْ نِّسَائِكُمُ الَّتِي دَخَلْتُم بِهِنَّ تَرَجِمَنَّ كَفْرًا لِّاِيْمَانٍ: اور ان کی بیٹیاں جو تمہاری گود میں ہیں ان بیبیوں سے جن سے تم صحبت کر چکے ہو۔ (القرآن الکریم، پارہ 04، سورۃ النساء، آیت: 23)**

اس آیت مبارکہ کے تحت تفسیر رازی میں ہے: ”اعلم انه تعالى نص على تحريم أربعة عشر صنفا من النسوان --- بنات النساء بشرط أن يكون قد دخل بالنساء۔“ یعنی اللہ عزوجل نے چودہ عورتوں کے ساتھ نکاح کو واضح طور پر حرام فرمایا۔۔۔ (انہیں محرمات میں سے) عورت کی بیٹیاں بھی ہیں بشرطیکہ اس عورت کے ساتھ

مرد نے دخول کر لیا ہو۔ (التفسیر الکبیر، ج 10، ص 22، دار احیاء التراث العربی، بیروت، ملتقطاً)

اس آیت مبارکہ کے تحت تفسیر نور العرفان میں ہے: ”اپنی بیوی کی بیٹی جو دوسرے خاوند سے ہو، وہ حرام ہے اگرچہ ہماری پرورش میں نہ ہو۔ مگر یہ سوتیلی بیٹی صرف ہمارے لیے حرام ہے اور ہماری اولاد کے لیے حلال اور ہمارے لیے بھی جب حرام ہے جبکہ بیوی سے صحبت کر لی (ہو)۔“ (تفسیر نور العرفان، ص 128، مطبوعہ پیربھائی کمپنی اردو بازار، لاہور)

سیدی اعلیٰ حضرت علیہ الرحمہ اسی آیت کے تحت ارشاد فرماتے ہیں: ”اس آیت کریمہ میں زن مدخولہ کی بیٹی حرام فرمائی اور وصف ”الَّتِي فِي حُجُورِكُمْ“ یعنی اس کی گود میں پلنا بالاجماع شرط حرمت نہیں۔۔۔ مناط حرمت صرف وطی ہے اور حاصل آیت کریمہ یہ کہ جس عورت سے تم نے کسی طرح صحبت کی اگرچہ بلا نکاح اگرچہ بروجہ حرام، اس کی بیٹی تم پر حرام ہوگئی۔“ (فتاویٰ رضویہ، ج 11، ص 354-355، رضا فاؤنڈیشن لاہور، ملقطاً)

فتاویٰ عالمگیری میں ہے: ”بنات الزوجة وبنات اولادها وان سفلن بشرط الدخول بالام كذافی

الحاوی القدسی سواء كانت الابنة فی حجره اولم تکن كذافی شرح الجامع الصغیر لقاضی خان“ یعنی مرد اگر بیوی سے صحبت کر چکا ہے تو اس پر مدخولہ عورت کی لڑکیاں اور اس کی اولاد کی لڑکیاں، یعنی پوتیاں اور نواسیاں حرام ہیں، جیسا کہ حاوی قدسی میں مذکور ہے۔ خواہ وہ لڑکی مرد کی پرورش میں ہو یا نہ ہو، جیسا کہ امام قاضی خان کی شرح جامع صغیر میں مذکور ہے۔ (فتاویٰ عالمگیری، کتاب النکاح، ج 01، ص 274، مطبوعہ بیروت)

صدر الشریعہ مفتی محمد امجد علی اعظمی علیہ الرحمہ سے سوال ہوا کہ ”کیا زوجہ کی لڑکی سے اس کی موجودگی میں نکاح ہو سکتا ہے؟“ آپ علیہ الرحمہ اس کے جواب میں فرماتے ہیں: ”جس عورت سے نکاح کیا اور دخول بھی کر چکا، اس کی لڑکی حرام ہے۔ نہ عورت کی موجودگی میں اس سے نکاح کر سکتا ہے اور نہ اس کے مرنے یا طلاق دینے کے بعد، اللہ عزوجل نے ارشاد فرمایا ”وَرَبَائِبِكُمُ الَّتِي فِي حُجُورِكُمْ مِّنْ نِّسَائِكُمُ الَّتِي دَخَلْتُمْ بِهِنَّ“ -“ (فتاویٰ امجدیہ، ج 02، ص 89، مکتبہ رضویہ کراچی)

محارم سے پردہ نہیں۔ جیسا کہ فتاویٰ رضویہ میں ہے: ”پردہ صرف ان سے نادرست ہے جو بسبب نسب کے عورت پر ہمیشہ ہمیشہ کو حرام ہوں اور کبھی کسی حالت میں ان سے نکاح ناممکن ہو جیسے باپ، دادا، نانا، بھائی، بھتیجا، بھانجا، چچا، ماموں، بیٹا، پوتا، نواسا۔“ (فتاویٰ رضویہ، ج 22، ص 235، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



## *Dar-ul-IftaAhlesunnat (Dawat-e-Islami)*



[www.daruliftaahlesunnat.net](http://www.daruliftaahlesunnat.net)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)